तेसर अङ्क 
[स्थान धर्मनिवास, धर्म बैसल दृष्ट होइत छथि ] 
[ सन्तोषक प्रवेश ] 

सन्तोष- ( स्वगत) आब त दिन दिन हमर दशा क्षीणे भेल जाइछ । कोनहुँ रूपे देशम 
हमरा रहै नहि देत । जाहि ठाम क्षीणो हमर स्वरूप जे क्यो देखैत छथि स 
हुनका भ्रम थिकन्हि, ओ स्वरूप महा छली आलस्यक थिकेक । मिथ्या हमरा 
नामें समाजको परतारि रहल अछि । ते ई सब विषय एक बेरि धर्म सँ निवेदन 
कै पडाइए जाइ से नीक (कहैत धर्मक समीप जाए धर्मके नमस्कार क) 
महाराज ! एहि ठामसँ आय हमर निष्कासन होइछ । परन्तु हम त अपनेक अधीन 
छी ते निबेदन करै ऐलहुँ । 

धर्म अरे की ? अहाँक निष्कासन ? अहाँक गेने हमर जे दशा होएत से बुझले अछि । 
किएक, कोना निष्कासन होइछ से त कहू । 

सन्तोष- की कह ! (कहि, चारू दिशि तकत छथि) 

धर्म- अकचकाइत छी किएक ? 

सन्तोष. क्यौ दुष्ट कोनहुँ रूपे आएल ने हो ई भय बनले रहेत अछि । बेस, 
सुनल जाओ, क्रूर कलिकालक डरे विदेहक राजधानी परम पवित्र तथा निरापद 
स्थान जानि अपनेक सङ्ग सङ्ग विद्याविवेकादिसहित हमरा सबहि एहि ठाम 
नुकैलहुँ । तैओ ओकर अनुचर खेहारनहि आएल । देखू, एहि देशम सब अपन 
कर्म- धर्मे एकान्त निष्ठा राखि हमरे उपासक छलाह । परन्तु आब त हुनका 
सबहिके लोभ परतारि तेहन अपनौलक जे हमरा दिशि दुष्टिपातहुमे घृणा करेत 
छथि । हमरहि सङ्ग विचार- आचार इत्यादिक अवहेलो करैत छथि । देखू, ओहि 
क्रूर कलिक प्रपञ्च ८ 

सन्तोषक -छवि आलस लेल । सब जन तनिक वश्य भे गेल ॥ 
क्रोध धैल पुरुषार्थी रूप । प्रकट क्रिया कर तसु अनुरूप ॥ 

पिशुन तथ्यज्ञानी बनु बेश । छल प्रपञ्च भल साधुक वष ॥ 
ईर्ष्या खल विधवा छवि धारि । कलि मत साधै युक्ति बिचारि ॥। 
धर्म- ई सब त हमरा ज्ञाते अछि । एही दु:खै हम दिनानुदिन क्षीण भेल जाइत छी 
! हा ! कालवशं हम पङ्गु भेलापर परमपुनीत महाराज जनकक राजधानी ओ 
सीताक जन्मभूमि मिथिलहिकाँ सुखद स्थान मानि आश्रय लेल ओ ताहीसँ एहू 
अवस्थामे चित्त शान्त रहेत छल वा एतबा दिन ई स्थानो निरापद बुझना जाइत 
छल । आब त अहाँ सबहिक अपमानें तथा एहन कलिक प्रपञ्चं हमर कोन दशा 
होएत से नहि कहि । (चुप्प भै) की करू, एखनहुँ एहिसँ उत्तम हमरा हेतु 
दोसर कोनो स्थानो दुष्ट नहि होइछ । द्वितीय, पङ्गु, भे कोना कते जएब ? हा 
जगदम्ब ! 
जे भुवि भवभयमोचनी, सीता प्रकटित केल । 
से पवित्र भूमिक मनुज, किए कुमारग धेल।। 
सन्तोष- हमरा अबलम्बैं जँ देशान्तर जेबाक इच्छा हो तँ चलू, हम कान्ह चढाए लै 


जाएब । 


धर्म- अहाँ सबहिक तँ अबलम्बे अछि परन्तु हमरा तँ आब मिथिलासँ भिन्न स्थानमे 


एतबो सुखी रहबाक सम्भव नहि । अहाँ कतै जाएब ? एही देशमे कतहु 
गुप्तरूपें रहि काल बिताउ । 


सन्तोष- से आब बड़ असह्य- 
लोभ लालसा नासल लाज । लोक लीन अछि लम्पर काज || 
को मर्यादा को कुलरीति । मेटल सकल शास्त्र श्रुतिनीति ॥ 
( नेपथ्यमे ) 


दखू त, हरिया ककरासे गप्प करेत पछुआए गेल । बेस. त ता अगिला गाछक 
छाहरिमे. बैसैत छी । 


सन्तोष- बाप रे बाप ! हम पडाइत छी । 
धर्म- से किऐक ? 


मिथिला नाटक ति 


` सन्तोष- सुनल ने ? ओहो हमर गरदनियाँ देनिहार थिकाह (कहैत पडैबाक उद्योग 


करेत छथि) । 


` धर्म- अरे ! के थिकाह, के थिकाह |. 


` सन्तोष- ई महात्मा बिकौआ थिकाह जे आन देशक देखाउसिमे पड़ि हमर नाश 


कॅलन्हि (कहि पड़ाइत छश्चि) । 


` धर्म- वास्तवमे ई केवल ओकरे नाशकारी नहि थिकाह; हमरहु आघाते करैत छथि । 


हा ! हम आब परम पवित्र मिथिलाहुमे असहाय भै खिन्न होवै चाहैत छी । 
(चुप्प भै) कतै जाउ, कोना आउ, की करू ? (चुप्प भै) बेस, एखन 
श्रीमान्‌ मिथिलानरेशक विद्वत्परिषद्भवनहिक आश्रय कै दुर्दिन कै बिताबी सैह 
नीक वा ओहि ठाम रहब निरापदो होएत । एहि दुष्टाक्रमणक निरोध कैल जाएत 
(कहैत घुसकैत जाइत छथि) । 
[ विष्कुम्भक ] क्‍ 
[परदा उठेत अछि, एक मैथिल बैसल दृष्ट होइत छथि] 
[ एक दिशसे एक भृत्यक प्रवेश ] 
व्यक्ति- हरिया ! विलम्ब किएऐक भेलौक ? 


हरिया- रास्ता मे निचेनप्ट्टीक मोहनखबाससे भेट भेल । ओकरहिसँ बतिआए | 


लगलिएऐक । 
 व्यक्ति- ओकर चर्च्चा हमरा लग जनु कर । 


हरिया- तकरे त फलो होइत छन्हि । 


[ दोसर दिशसँ दोसर व्यक्तिक प्रवेश ] 

आगन्तुक- (प्रथम व्यक्तिसँ) ज्ञानदत्त भाइ । गोड़ लगैत छी । (कहि प्रणाम करैत 
छथि)। 

' ज्ञानदत्त- निकै रहह निकै रहह, बबुअन ! तो कहाँ सँ हौ ? | 


' बबुअन- हमरा सबहि त सब दिन गामहि रहेत छी । अहाँ के कोना गाम मन पड़ल ? 


७ 

मन किऐक पड़त ? सब ठाम सब दिन नौ-तिमने, तखन गाम कथी ह 
आएब । 


ज्ञानदत्त- हो जी ! 


तोहरा सबके खेत पथार । हमरा तो सगरे संसार ॥ 
धनि धनि हरिसिंहदेवक रीति । नित नव भोजन महुअक गीत ॥ 
बबुअन- औ भाइ ! से तँ साचे परन्तु- 
जे जन कैल जमाय बिकोआ तनिक मान धान नाश । 
दुरवचनहि आदर हो तनिका, सब खन चितमे त्रास ॥ 
ज्ञानदत्त- अरे ! ई कोनो बुडिआहाक बनाओल थिक, नहिं त 
जे जन कैल जमाय बिकोआ सैह यशी धनवान । 
हरिसिंहदेवक नीति निबाहक हुनकहि अछि किछु ज्ञान ॥। 
बबुअन- ओऔ भाइ ! देखैत छी लाले धोती । की फेरि कतहु ? 
ज्ञानदत्त- (मुसुकाइत) हे हौ । एहू शुद्धमे एक गोट भावी छलैक, से भै गेलैक | 
बबुअन- औ भाइ ! आब अहँ बढबै लगलिऐक । 


ज्ञानदत्त- हम नहिँ बढाएब वा आब एकर मर्यादा कतै । . 


बबुअन- निचैनपट्टीक त आब चर्चो नहि । आदमी ओहि ठामक बौआएल फिरैत 
अछि । 


ज्ञानदत्त- ओकर चर्चा हमरा ओतै छाडि देह । आन गप्प कह | 
बबुअन- को भेल से तँ कहू । 

ज्ञानदत्त- (उदास भै) होएत की । 

बबुअन- खाएक, प्युक, बिदाइ सिदाइमे ठकठेन भेल का ? 
ज्ञानदत्त- अरे ! तकरा के पुछै, फड्कहुक राका आइधरि बाँकिये । 
बबुअन- जे टाका बन्हने आदमी आएल छल ? 

ज्ञानदत्त- राखथु अपन राका । 

बबुअन- अरे ! एक बेरि जाए टाका त लै आउ , से क्यौ छोडै । 
ज्ञानदत्त- ओकर चर्चा छाडि दैह । 


बबुअन- भाइ ! खिसिआइ जनु ! एहने एहन सब देशक प्रतिष्ठा नाश कैलन्हि । 
ज्ञानदत्त- से को ? 


बबुअन~ अन्यदेशी सब एहि प्रसङ्गक कथा चलाए कचेष्टा करैछ । तखन, लज्जित 
होबै पडैछ । 


ज्ञानदत्त- से की कहतहु । देखह, बङ्गालीमे कुलीन सब एही तरहैं कैएक विवाह 
करेत छथि, टको पूर्ण पबैत छथि, सम्मानक त कथै कोन । बुझै ने छहक 


सबहिक एके दशा, ई कथा जनैत नहि छह ? “ऊँचा चढि के देखा, घर 
घर एक लेखा ।'' 


बबुअन- (स्वगत) यैह देखू, बङ्कालीमे ई व्यवहार अछि, तकरे देखउसि हमरा देशमे 
परसरल । हा दैव ! एक दिन ई मिथिला तेहन छल जे एकर नीकक देखाउसि 
अन्य देशवासी करेत छल । आब एहन दिन भेल जे आनक अनाचारक 
देखाउसि एहि देशमे होइछ । 
ज्ञानदत्त- जाह जाह, मर्यादा धोए धोए चाटह ग । देखितहि छह गाममे जे पढ़ने 
छथुन्हि तनिक दशा सेह जे भोजनहुँमे सन्देह । हम त सब काल पाने आडौँची 
चिबबैत छी । 
बबुअन- ओ भाइ ! | 
जे सन्तोष-सिद्ध भै जगमे भुखलो दिवस बिताबथि । 
के अविचार सुखी जे जन छथि तुलना तनिक कि पाबथि ।। 
सानदत्त- आब से दिन गेलैक । परन्तु तोहरा कटौटीमे के पडौ । कहह जे ऐलाह . 
अछि कहाँसँ ? | 
बबुअन- से की कहू, गाममे गोलैशिये भै रहल अछि । अहाँ भल अवसरमे ऐलहुँ । _ 


काल्हि फौजदारी होबै पर छैक । तकरे विचार करै गेल छलहुँ, दुनू गोल बेहरी 
के रहल अछि । 

ज्ञानदत्त- से कथी लै हौ ? 

बबुअन- से जनु पुछी । गामहि गेने बुझब । 

ज्ञानदत्त- अरे । किछु कहह त । 

बबुअन- बबुआभाइ काशीसँ आबि चौपाडि बन्हलन्हि की काल बन्हलन्हि । नव 
चौपाडि पर विद्यार्थीओ बहुत आएल परन्तु पुरना चौपाडिक विद्यार्थीसँ शास्त्र 
भेलैक । ताहि पर दुनू विद्यार्थीक दल अपनामे काटाउझि करैत करैत पछाति 
गुरुअहुकै हथिऔलक । तखन जैह नहि होएबाक सैह । और केएक तरहक 
ईर्ष्या अपनामे छलैक, बस । 

ज्ञानदत्त-- तखन त भल अवसरमे ऐलहुँ । बेस, तावत्‌ रौद खसैत छैक, तखन चलब । 
हौ बबुअन ! बहुत दिनसँ तो नहि किछु सुनौलह अछि । 

बबुअन- एखन किछु नीक लगैत अछि ? सब खन चिन्तिते रहैत छी । 


ज्ञानदत्त- अरे ! चिन्ता कथिक हौ । ओह्‌ गोलबेयाक डरे ? कोनो डर नहि ; चलह 
जे होए से होओ, आधा खर्च हमरे । 


बबुअन- औ भाइ ! अहीं सबहिक त भरोस । 

ज्ञानदत्त- बेस बेस, तावत्‌ किछु गाबह त । 

बबुअन- बेस, सुनू- 
हाय ! एहन भेल मिथिलादेश । 
बाढ़ल वाद छुटल कुल मारग, दिनदिन अधिक कलेश 
अनदेशी सहजहि धन लूटल, लागल जन मन ठेस । 
विद्यानीति कलाकौशलरुचि ककरहु नहि लवलेश ॥ 
जे किछु पढ्थि रटथि शुकहिक सम बूझथि नहि उपदेश ।। 
निजरुचि नव नव मारग रचि रचि करइत छथि नव वेश । 
इरष्यहि रघुनन्दन सब मातल के बुझ नृपति-निदेश ॥ 

_ (नेपथ्यमे) 

रे । क तो ? हमरहि घरमे मिथ्या हमरा सन्तानक निन्दा करैत छेः ? एक 
बेरि देखू त के थिक । जैओ एहिसँ ओकरा हृदयमे भक्तिए बुझना जाइछ तैओ 
देखबाक थिक जे क्यौ छली छल त ने करेत अछि; किऐक त एहि कलिक 
कार्यकर्ता सब कतेक गुप्त रूप बनौने हमरा नाशक हेतु घूमि रहल अछि । 


ज्ञानदत्त- (अकचकाए) हो जी ! ई के बाजल ? (कहि गाछक दिशि ताकि) 
देखैत त ककरहु नहि छिऐक । 


बबुअन- औ भाइ ! एही ठाम भकरहाकैः भूत पटकने छलेक । चलू चलू; पड़ाउ 
(कहि सब जाइछ) । 
पहिल गर्भाङ्क । 
[ परदा उठैत अछि । मिथिलाक प्रवेश ] 


मिथिला- क ई बतहा जँहि तँहि बाजि पड़ा गेल ? जतेक बाजल ; सब फुसिए । 
भला, हमर सन्तान कतहु एहन हो । 


सकल शास्त्र पारङ्गम मैथिल, जगभरि के नहिँ जान । 
निजनिज धर्मनिरत निशि दिन सब श्रुतिपथ बुझ परमान ।। 
नौतिनिपुण नृप हृदय निरन्तर परमारथ पद ध्यान । 
निर्मल यशी सुकृति भै भूतल कहु प्रगटल के आन ॥ 
[ एकदिशसँ उदासीना सुमतिक प्रवेश ] 
मिथिला- सुमति । आबह । आबह, भल अवसरमे ऐलिहि । हम अपन सन्तान कैँ 
तोहरहि रक्षामे दै निश्चिन्त छलहुँ । आइ क्यौ बतहा हमर ओहमरा सन्तानक 
दुर्दशाक गीत गबैत छल । हमरा अबितहि पड़ाए गेल । तखनसँ बड़ शोच 
होइछ । कहह हमर सन्तानक शुभ संवाद । 
सुमति- हमहुँ सैह कहे ऐलहुँ, आब ओ सब हमरा कहबामे नहिं छथि । 
मिथिला से किएक ? 
सुमति- कुमति-कुटिल दुगपात होइतहि सब मोहित भेला । 


बिसरल नीतिक बात आब हमर आदर कते ॥ 

(कहि, मुह झाँपि कनैत छथि) 
मिथिला- सुनू सुनू । एतेक शोक कथिक ? की भेल से त कहू । 
सुमति- किं कहब कठिन कलेशे, तुअ सुत बिसरल सत उपदेशे । 
करथि निरादर मोरे, हँसि हँसि कुमति गहथि भरि कोरे ॥ 
निजरुचि कर सब काजे, अनबन पसरल सकल समाजे । 
विनय करिअ कर जोरी, मोहि बिदा दिअ, मानि निहोरी ॥ 
मिथिला- हा ! ई आश्चर्य ! हमरा सन्तानक ई दशा किएऐक ? 
जे श्रुतिरीति नीति पथ चलि चलि अनकहु गमन कराबाथि । 
से पुनि सुमति निदरि कुमतिहिकाँ किअ निज अङ्कम लाबथि ॥ 
सुमति- हम की तनिक कहब लघु करनी, सुनि बाढ़त मनताप । 
सबहि हृदय इर्ष्या निशिचारिणि थापल अपन प्रताप ॥ 
ऐक्य बिना पुछनहि पथ सञ्चरु हम ऐलहुँ एहि लागी । 
“स्वामिनि विनय बिना जौ जाएब होएब दोषक भागी ॥ 
रहब असह्य भेल तें चललहुँ सुनु सुनु बुधजन-माता । 
कुमति कठोर क्रिया-फल पबइत के होएत मम त्राता ॥| 
(कहैत-कहैत जाइछ) । 


| 
| 


मिथिला- हा ! हमरा सन्तानक एकमात्र रक्षा केनिहारि सुमति चलिए गेलि । बुझना ॥ 
.._ जाइछ जे हमरा सन्तानसँ ओकरा अवश्य अपमान होबै लगलैक । (किछु . 
सोचि) भला, विद्याविलासिनीमध्य अनुराग रहन्हि । तैओ कल्याणे छैन्हि । | 
[एकदिशसे विद्याक प्रवेश । मिथिलाको प्रणाम कै ठाढ़ि कनैत छथि] 
मिथिला- विद्या ! आइ अहाँ कैं की भेल अछि ? अहाँ हमरा सन्तानक प्राणसमा भै. 
॒ ` -किऐक कनैत छी ? | 
_दिद्या- हमर से सौभाग्य नहि, सैह विनय करै ऐलहुँ । 


मिथिला- अरे ! हमरा सन्तानको त॑ एकमात्र सुखंदायिनी आहाँसँ दोसर क्यो नहि । 
| ॥ 

तखन अहाँक ई कथा असङ्गते बुझना जाइछ । किऐक त- 
कण्ठमाल विद्या जनिक हुनकहिमे अति प्रेम । 


से की त्यागत ताहिकाँ जाहि अचल निज नेम ॥ 


' विद्या- आलस सबहि लेल अपनाय । सौख्यादिकमे मन ललचाय । 


व्यर्थ विवाद पाठरुचि पाय । तनिका विद्या कतहु सोहाय ॥ 
मिथिला- ह! हमर सन्तान एहने भेल जाइछ जे एकमात्र सुखदायिनी विद्याक निरादर 
करेछ ! 
विद्या- आब हमरा जेहन आज्ञा दी, से करी । हँ 


मिथिला- किछु दिन कोनहुँ रूपें काल बिताउ । हम हुनका सबहिक दुर्बुद्धि 
विनाशक यत्न अवश्ये करब । 


विद्या- जे कही (कहि जाइत छथि)। 

[एक दिशसँ ऐक्य चुप्पहि पड़ाएल जाइत देखना जाइत छथि] 
मिथिला- ऐक्य ! ऐक्य ! अरे ! चुप्पहि कतै जाइत छी ? किछु सुनिओ त लिअ । 
ऐक्य- आब की सुनब ? बहुत लतिआओल गेलहुँ! 
मिथिला- अरे ! अहाँक अनादर जे गृहस्थ करताह तनिका कोनहुँ रूपैं कल्याण नहि 

छन्हि । सुन सुनू । | 

मिलि पितु मातु भ्रातृ सुत आदिहुँ, पालित पूरन प्रेम । 

बसि रहि एक सङ्ग सुखसौं नित सतत निहिअ नेम । 

, केवल ऐक्य अहिंकं आदरसौं जुग गृहस्थ सुख पाब । 

ईष्यौँदिक दुष्टा जत भूतल तसु भय मन नहि लाब । 
ऐक्य- आब तकर अवसर नहि । आब त अहाँक सपूत सबके हमरहि लतिऐबामे 

पुरुषार्थ छन्हि । 

बेटा बाप विचार उठाओल के कह भाइक हाल । 

ईर्ष्या अपन प्रभाव देखौलक क्रोधै सबहु बेहाल ॥ 

धर्म्म कर्म्मकैं किछु नहि मानै नीतिरहित सब धाम । 
झगड़ा आगि रातिदिन धधक के रह एहना ठाम | 
मिथिला - हा ! हम एहि दिनक चिन्ता पहिनहिसँ करेत छलहुँ । से कथा सुबोध 
सन्तान सबहुँकाँ कहबो कैलैन्हि परन्तु देखू त दुर्दिनता । 
जनिक विद्या बुद्धि अनुपम विदित भूतल बीच । 
से कि ईर्ष्या-आदि वश भै कर्म्म कर अति नीच ॥ 
शान्ति सुख निशि दिन निरन्तर जतै राखथि वास । 
ततहि सौं सब मीलि सङ्गहि किए भेल उदास ॥ 
ऐक्य - आब सैह दिन भेल अछि जे- 
सन्तोषक सत्कार कतहु नहि लोभी लम्पट चोर । 
बनि बनि परधन-परतिय-नेही कैलक धर्मक ओर ॥ 
जाति पाति मर्यादा त्यागल तेजल पूजा ध्यान । 
आब अनर्थ अधिकतर होइछ क सह ई अपमान ॥ 
(नेपथ्यमे ) 


अरे ! अहाँ लोकनि गप्पे करैत रहब कि चलबो करब ? विवेक, ज्ञान इत्यादि सबहि 
अगुआएल जाइत छाथ । 


ऐक्य- येह हमहुँ ऐलहुँ (कहि जाइत छथि) । 
मिथिला- हा ! जखन येह सब उदास भै हमरा सन्तानकैं त्यागल तखन हमहिं की. 

करब । (चुप्प भै) तैओ सन्तानक ममत्व नहि मानैछ । बेरि बेरि हु 
सबहिंक परिबोधक इच्छा होइतहि अछि । तैं आब हम तकरे यल करै जाई | 
छी । 


हाय ! कतै ओ बालक मोर । 
जनिक सुयश नित सत्यपरायण जगभरि अछि अतिशोर ॥ 


जे जन आन भ्रमहुँ भ्रम पथगत तकरो होथि सहाय । 

दरसाबथि पथ अतिशय अनुपम सुयश कहल नहि जाय ।। 
उजन काल हरल मम से सुत तें दुरगति ई भेल । 
जे यश अरजि गेला ओ श्रम कै तकर नाश भै गेल । 
कि कहब शोक केहन हृदि अन्तर थिर नहि अछि निज ज्ञान। 
क बुझि सकत हमर दुख दारुन जकरहि हो से जान ॥ 
(कहैत मूर्च्छिता होइत छथि) 
[ परदा खसैत अछि] 


[1 


चारिम अङ्क 
[एक व्यक्तिक प्रवेश] | 
व्यक्ति- (स्वगत) कलि महाराजक आज्ञानुसार दुर्मुख नामक दूत कलिसेनाक 
कुशलता देखै मिथिला ऐल छथि, तथापि मिथिलापर हुनक तेहन क्रोध अछि 
जे ओतबै काजक हेतु हमरहु पठौलन्हि । परन्तु एहि ठाम त ककरहु नहि 
देखैत छी । 
[दोसर दिश सँ दोसर व्यक्तिक प्रवेश] 
आगन्तुक- (प्रथमसँ) के अहाँ ? दुस्साहस ? अहाँ कते आएल छी ? 
दुस्साहस- के ई दुर्म्मुख ? अरे ! जहाँ अहाँ आएल छी; तहाँ हमहुँ । परन्तु, देखेत 
छी त ककरहु नहि । 
दुर्मुख- अहाँ ककरा देखे चाहैत छी ? 
दुस्साहस- कलिक सैनाकें | 
दुम्मुख- (दुस्साहक मुँह मूनि) चुप चुप । 
दुस्साहस- (मुंह छोड़ला पर) से किऐक ? 
दुर्म्मुख- ई मिथिला स्वाभाविक पुण्यमयी, ताहि ठाम प्रकट रूपैं काज होएब 


असम्भव । तैं सब काज गुप्त रूपहि होइछ । ताही हेतु सब गुप्त वेषक धारण 
के रहल छथि 1 


दुस्साहस- (हसि कै) के कोन रूपमे छथि ? 
दुर्मुख- ('सन्तोषक छवि....' इत्यादि पढ़ैत छथि) 
दुस्साहस- किछु काजो भेल अछि कि व्यर्थ ई सब वेष बनौने बौआइत छथि ? 


दुर्म्मुख- नहि नहि, बहुत भेल । से सब एकान्तमे कहब । आइ ईर्ष्याक सङ्घ पिशुन 
अपन कर्त्तव्य देखोताह, तैं हम ओम्हरहि जाइत छी । 


दुस्साहस- तखन त हमहुँ अहींक सङ्ग जाइ सैह निक (कहि दुनू जाइत छथि) 
( विष्कुम्भक) 

[परदा उठैत अछि, एक धनी व्यक्ति क्रोधान्ध एम्हर ओम्हर घुमैत दृष्ट होइत 

छथि ।] | 

क्रोधी- (स्वगत) कहू त भला, हमरा एहि बुढापामे ई गञ्जन ? बाप छलथिन्हि से 
कहिओ सोझाँ सोझी उत्तरो नहि कैलथिन्हि, ई त मारै पर वृत्त ! लोक सुनै से 
की कहै ? (चुप्प भै), हम एतेक प्रजा कै सताए टाका ककरा लै एकट्रा 
केल ? खदुकाकं सत्यानाशकै जमींदारी ककरा लै अरजल ? हमरा परोक्ष अछि 
क ? 

[ एकदिशसँ एक स्त्री परदा लग ठाढ़ि भै] 

स्त्री- (कनैत) लिअ घर आङ्गन, हम जाइत छी (कहि रोदन) । 

क्रोधी- (सुनि चुप्प भै) अरे ! की थिक ? किछु कहबो करब की गीत गाएब । 

स्त्री- कहब को, घरक सुलाछनीक बाढ़नि-सूप के सहौ । 

क्रोधी- आइ की भेलैक अछि । 


स्त्री- होएतैक की, हुनका नैहरमे भातिजक जन्म भैलन्हि अछि, से भारमे सोनहिक 
माठा पठाउलि ताकथि । हम एतबे कहलियैन्हि जे बबुअहुक जन्ममे ई सब नहि 
भेल छल, ई नव रीतिक कोन काज । ताहि लै गारिक ओर कैलन्हि । ( चुप्प 
भै) हम त नहिएँ रहब । हमरा अछिए के ? परमेश्वर से दिन कैने रहितथि 
तँ एकरे सबहिक गज्जन सुनितहुँ ? (कहि कनैत छथि ) । 

क्रोधी- बेस बेस, बुझल । बहरिअहुक सैह ताल अछि । आब जल्दी एकक एक 
होएत। 

स्त्री- अहाँ त वर्ष दिनसँ परतारैत एलहुँ अछि । अपना की होइत अछि ? फज्झति 
हमर होइत अछि । 

क्रोधी- हमरा त जे होइछ से हमहि जनैत छी । बेस, आइए एकर निश्चय भै जाएत । 
अहाँ जाउ, कोम्हरहुसँ क्यो आबि जाएत । ( सूनि स्त्री जाइत छथि । चुप्प भै 
स्वगत) नेबालाल ओ बालकृष्णकै बजैबाक चाही (कहि प्रकाश) -रौ, 
भोलबा छैं रौ ! (कहि सोर करैत छथि ) । 

भोलबा- (आबि) जी , बाबू साहेब ! 

क्रोधी- बालकृष्ण ओ नेबालालकं बजाए ला ।. 
भोलबा- बेस, दातमनि पानि राखि कै जाइत छी । 
क्रोधी- (खिसिआए) बदमाश, लुच्चा कहीं क ! कहैत छिएन्ह एलन जाए; त 
दातमनि पानि जुगतबेत छथि ! जाह की लगाओल चारि खराम ! 
भोलबा- येह जाइत छी (कहैत जाइछ) । 
[एक दिशसँ भोलबाक सङ्ग दूई व्यक्ति प्रवेश] । 
भोलबा- आइ मालिक बड़ खिसिआएल छथि । 
एक व्यक्ति- ओ बालकृष्ण भाइ ! हम नहि जाएब । बुझल ने- 
धनमदमत्त भाङ कर पान । ताहू पर किछु मादक आन ॥ 
तकरा बातक कोन ठेकान । दुर्लभ थिक जे बाँच परान ॥ 
बालकृष्ण- (हँसि कै) नेबालाल ! डेरैलाह कि ? हमरा सङ्ग कोन डर । तें, तो 
उनटे बुझलह ? 
धनमदमत्त भाङ जों खाय । ओरो मादक रस लपटाय ॥ 
रही ततहि, निज घात लगाय । अवसर पाबि काज बनि जाय ॥ 
नेबालाल- तें ओ बाबू ! हुनका तामसमे के पड़ौ ! 
बालकृष्ण- (कानमे किछु कहैत छथिन्हि) । 
नेबालाल- हें, से त अवश्य परन्तु ई काज अहींक शक्य होएत औ भाइ ! 
बालकृष्ण- हँ हें ! एखन त सेह परन्तु हिस्साक बेरि बराबरि भेल ताकै । 


नेबालाल- से जे कहैत छी से ओ अखिमुन्नू जे 'बैसलि बिलारि कै तीनि बखरा' 
पबैत छथि से ? 


बालकृष्ण- (हसि के) के हौ ! दिवान जी ? 
नेबालाल- हें हँ, 
नाम जगतमनि आँखिक अन्धा । 


बेसल पाबथि काज ने धन्धा । 

बालकृष्ण- हो बुडिबक ! ओकरहि प्रसादैं सब कें होइत छहु । नहि त ओकरा 
कलमक मारल कतेक जन बौआइत छथि ! 
` चशमा चक्षु चढौने बनल गम्हीर, 
बेसथि प्रभुक समीपहि अतिशय धीर ! 
कोमल बचन उचारथि प्रभु रुचि पाय । 
निज इष्टक साधनमे रहु चित लाय ॥ 
नेबालाल- ओ बालकृष्ण भाइ ! तखन त पित्ती भातिजमे बड़का लडाइ ! 
बालकृष्ण- (हसि कै) आब सब तूल, हमरहि जैबाक देरि । 
नेबालाल- इहो बूढा आब कथी लै एतेक रेडि करैत छथि ! हुनकहु के छन्हि! 
धन सम्पत्ति ओकरे होएतेक । छाडि देथुन्हि । दूनू प्राणी काशी जाथु ! 
बालकृष्ण- हमर तोहर सन चण्डाल चौखडीक गुजर कोना होयतैक हौ ! 


नेबालाल- बुढ्बा कोडिओ छदाम ककरहु कि दैत अछि । बबुआजीक होइतैक त 
परतारि सरतारि एक परतार खूब कमैतहुँ । 


बालकृष्ण- हौ बुडिबक ! दूनू घर कै नाश करी तखन ने बुधिआरी ! देखह ने, एही 
बेरि त बुढ़बेस हम रुपैया लैत छी (कहैत क्रोधीक समीप जाइछ) । 


क्रोधी- आबह आबह । देरि बड़ भेलहु ! | 

बालकृष्ण- अबतहि छलहुँ कि भोलबा पहुँचल । कथि लै तलबी भेल ? 

` क्रोधी- आब हमरा दुनू गोटाकाँ समञ्जसक कोनो सम्भव नहि । हम कोन कोन 
यत्लसँ एतेक धनसंग्रह कैल से सब फुकनहि जाइत अछि । हॅटल मानितहि नहि 
अछि । कहू त घरसँ बाहरधरि झगड़ा । त आब की करबाक चाही ! 

बालकृष्ण करबाक विचार त अपन, परन्तु ई बुढारी वयसक गञ्जन देखि हमरहु 
असह्ये लगैत अछि । 

क्रोधी- तहिं बजौलिअहु । आब जखन ओ जहिना चलताह, हमहुँ तहिना चलबैन्हि ! 


बालकृष्ण भला, सरकार पुरना लोक, पुरना बुद्धि । सरकारक पता ओ की पौताह । 

क्रोधी- समीपहि आबह (सब एकट्टा भै कनफुसकी कैत माँथ झुलाए आँखि 
चमकाए विचार करैत छथि । प्रकाश) आब त दोसर उपाय नहि । 
बालकृष्ण- तखन सैह निश्चय रहै देल जाओ । दिवानजीसँ विचारि लेल जाओ । 

क्रोधी- दिवानजी कैं बजा त सै । 

भोलबा- बेस सरकार । (कहि जाइछ) । 

[भोलबाक सङ्ग दिवानजीक प्रवेश । सब एकट्टा भै फेरि कनफुसकी करैत 
छथि] 

दिवानजी- नहि बुझेत छथि तखन सैह उचित । 

बालकृष्ण- तखन त नेबालाल के रातिए पठाऔल जाइन्हि सैह नीक ! 


क्रोधी- अवश्ये । (दिवानजीसँ) दिवानजी ! तावत्‌ दूइ सै टाका नेबालाल कै 
दिओक । 


दिवानजी- बेस, जे हुकुम होइन्हि । 

बालकृष्ण सरकार ! हमर इहो विचार होइछ जे तावत्‌ हम ओम्हरुका दलमे मीलि 
जाइ । ओहू ठामक भेद त बुझैत रहबाक चाही । 

क्रोधी- बस, खूब बुद्धि बहार कैले । अवश्ये जो | अवश्ये | आब हम अपना प्रबन्ध 
म॑ जाइत छी । तोहँ सब जाह । 


बालकृष्ण- सरकार ! पश्चात्‌ क्यौ हमर चुगली करै तखन त हम गेलहुँ किए८ त 
पेघ के काने होइत छन्हि । 


क्रोधी- नहि नहि, हमरा कतबौ क्यो कहताह तोहरामे अविश्वास नहिंए होएत । जाह 
जाह (कहि जाइत छथि)। 
[सभाभङ्ग होइछ । एक दिशसँ बालकृष्ण, नेबालाल ओ दिवानजी 
कनफुसको करैत जाइत छथि ] । 
दिवानजी- बेस लिअ, एहिसूँ सुतरबे करत । परन्तु मुट्टी निकै गरमा लेब तखन 


देबन्हि (कहि एक कागज ल) एहिमे जे“ निकै परि लागै त॑ औरहुक जुवान 
देने ऐबन्हि । 


बालकृष्ण- नेबालाल । तों डेराइत छलाह । सुतरल कि ने ? 


। 


नाटक 

नेबालाल- दोतरफा सुतरै तखन ने । 
बालकृष्ण- अरे ! दिवानजीक क्रिया रहल त अवश्ये सुतरत । भला, घर फुरौअलि 
यज्ञक दक्षिणा हमरा छाडि दोसर ककरा प्राप्त भै सकैत छन्हि । 

नेबालाल- से सांचे । 


बालकृष्णे- स, त आब दिवानजीक संग जाह, जे देथुन्हि से लै लिहह । हम आब 
ओम्हर जाइत छी । 

नेबालाल- कछु सुनू त (कहि दून्‌ फराक भै कनफुसकी करैत छथि) । 

बालकृष्ण- तकर उपाय हम के लेब (कहि सब जाइत छथि) । 

[परदा उठैत अछि एक फुलवाड़ीक बँगलामे एक युवक दूइ चारि 
दरबारीक संग बैसल दृष्ट होइत छथि] । 

युवक- एखनधरि ओ एबो नहि कैल अछि । 

दरबारी 1- औ बबुआजी । तावत्‌ किछु अनमना होइतैक से नीक छल । 

युवक- औ जी । एखन त राति दिन घरक झगडे मन झूर रहैत अछि, तखन कि 
अनमना नीक लगैत अछि ! 

दरबारी 2- भला, सरकारे थिकहुँ जे तैओ हँसी खुशीमे दिन बितबैत छी । 

युवक- बेस, कोन अनमना ? 

दरबारी 2- सरकार ! किछु गाओल जाइत । बहुत दिन सुनना भेल । 

दरबारी 1-- हं हँ, से त सांचे । 

युवक- बेस, जखन सबहिक विचार त किछु होऔ (कहि साज मंगाए गबैत 
छथि) । 

[ एकदिशसँ नर्तकी अबैछ] 

दरबारी 1- बस, आ गई, तब तूही शुरू करो । ( युवकसँ) बबुबाजी फाटक पर 
ककरहु जैबाक चाही जे ओम्हुरका क्यौ आबै नहि । 

बबुआजी- डरें थरथर किऐक कपैत छी ? बुझबे करताह त की ? (नर्त्तकीसे) खूब 
अच्छे अच्छे तर्ज का गाओ । 

[गान होइछ] 


दरबारी 1- वाह वाह, क्या बात है (बबुआजीस ) 
फेरि गान होइछ । गान 


औ बाबू अछि धरि नीक । 

बबुआजी- अच्छा, एक और गाओं ( समाप्त होइत 
बालकृष्णक प्रवेश । सब चुप्य) | 

दरबारी 1- (अपनहि अपन) एही हेतु फाटक 

युवक- (क्रोधक आँखिए निवारण करैत छथि) । 

गुम्म किऐक भेल ? को नाच देखबाक हमरा आखि 

हमहि विघ्न उपस्थित 


पर ककरह पठाबै कहलन्हि । 


बालकृष्ण- बबुआजी । सभा 
नहि ? की सुनबाक कान नहि ? वा एहि आनन्दमे हम 


भेलहुँ । 
दरबारी 1- नहि नहि । बबुआजीक सारके बालक भेल छथिन्हि । ओहि ठामसँ चीठी 
आएल छलन्हि जे एक नीक नर्तकीकै ताकि पठाउ । तें ई बजाउलि गेलि 
अछि | 
बालकृष्ण- अवश्ये, नीक ताकि कै पठाए दिऔन्हि । भला, बानगी हमहुँ त देखी । 
बबुआजी- बेस ने । 
दरबारी 1- तुम अपना काम शुरू करो । 
[गान होइछ, गान समाप्त भेला पर] 
बबुआजी- बस, खतम करो और तुम अभी जाओ । 
[सूनि नर्त्तको चलै चाहैत अछि । एक दरबारी ओकरा संग किछ कथा 
करबाक नाद्य करैत जाए फिरि कै बैसैत छथि] . 
युवक- बालकृष्ण, अहाँ कोना एम्हर ऐलहुँ ? 
बालकृष्ण- कखनहु सरकारी काजे, कखनहुँ अपने काजैं दरबार आबैक पडैछ । 
युवक- से त अवश्ये, परन्तु ककाजीक ओहिठामसँ एम्हर ऐबाक कोन चं ? 


बालकृष्ण- औ बाबू ! एखन त ककाजीसँ अहाँ भिन्नो नहि भेलहुँ अछि, तखन 
हमरहिसँ बटबारा आरम्भ किऐक भेलैक ? । 


युवक- (हँसि कै) नहि नहि, से किऐक होएतैक । 


क 

ब्रा्लकृष्ण- औ बाबूजी ! हम पूर्व अहींक बापक दरबारी छलहुँ, जाही तरहें एखन 
(दरबारी सबहिक दिशि देखाए) ई सब अहाँक सङ्ग छथि; ताही तरहैं हमहुँ 
सङ्ग रहैत छलहुँ । मानितहुँ छलाह ओ । हुनक देल कतोक वस्तुओ अछि । 
परन्तु हुनका परोक्षे ओ वस्तु सब देखि तेहन क्षोभ होइछ जे छुबितहु नहि छी 
(कहि शोक नाट्य ) । 


_ आब त ककेजी छथि । 

_ बालकृष्ण- देखल ? ई फुटोअलि हमरहिसँ ? हम शपथ कै कहि सकैत छी जे बेरि 
पड़ने हम अपनेक हेतु प्राण दै देब, परन्तु हमरामे विश्वासो कैल जाए । सुनल 
अछि ने- | 

बिनु विशवासक देव-अर्चना करइत की फल । 
बिनु विश्वासक वैद्य औषधी सौं हो की भल ॥ 
पहरू बिनु विश्वास राखि हो उर नित शङ्का । 
चित सचेत सब काल बजल जनु शत्रुक डङ्का ॥ 
काज कतहु सम्पन्न हो बिनु विश्वासक भृत्यसों । 

हृदय आधि छुटै कतहु, नर्तनर्ततकीनृत्यसौ . ।। 

औ बाबू । हम सब विषय बुझैत छी । पूर्वसँ आइधरि कतोक युक्तिओ लगा 

रखने छी परन्तु अपने पुछितहि नहि छी । तखन देखैत देखैत अवसर पाबि 

उपस्थित भेलहुँ अछि । 
[युवक सूनि दरबारी सबहिक दिशि तकैत छथि] 
करबाक चाही, किऐक त बाबूजीक प्रतीती 


युवक- हमरा त अहाँक विश्वास अवश्ये क 
व्यक्ति थिकहुँ, परन्तु । 

बालकृष्ण- परन्तु तरन्तु किछु नहि, जँ सन्देह अछि तँ परीक्ष लै लिअ और कोन 
परीक्षा, (हाथसँ एक कागज दै) एहीसँ हमर सब परीक्षा भै जाएत । 

बबुआजी- (कागज खोलि पढ़ि) बस बस, एहि लै हम कतेक प्रयत्न करैत 
छलहुं । एतेक त हमरा बुझलो नहि छल । 

बालकृष्ण- एतबै नहि,औरो । 


क. 

बबुआजी- से कोना पता लागत । 

बालकृष्ण- ई त अपनहिक जन्ममे अपनेक बाबूजी शालचद्रि 
लैलहुँ अछि । 

बबुआजी- कतबा दामक ओ शालचद्दरि छल ? 


देने छलाह सैह दै 


बालकृष्ण- हमर कोनो पुरुष किनने रहैत तखन ने, परन्तु ओकरे जोड़ा उजरा बूढ़ा 


बाबू कखनहु कखनहु औढैत छथि । 
बबुआजी- हँ हें, बेस, बुझल । पुरना काशमीरक । तखन त औरहुक युक्ति लगैबाक 
थिक । 
बालकृष्ण- हमरा त जे कही से करी । बूढ़ाकं पता लगतन्हि तँ ओहो खरचा बन्द 
के देताह । 
बबुआजी- अहाँ कै आइसँ हम खरचा बहाल करैत छी, ओ बन्द करथु वा नहि । 
बालकृष्ण- ( चुप्प भै सुनेत छथि) 
बबुआजी- चुप्प किऐक भेलहुँ ? 
बालकृष्ण बड़ तारतम्यमे पड्लहुँ । बूढ़ा जँ ई सुनताह तें अपना ओहि ठाम जाइए 
| नहि देताह । तखन त अपनेक काज हमरासँ किछु नहि होएत । 
बबुआजी- से ओ सुनताह किऐक ? अहाँ के जे कहबाक हो से राति के कहि जाएब, 
हम लोकमे अहाँक निन्दे बजैत रहब, खरचो भेटैत रहत । 
बालकृष्ण- बाह रे चतुरता ! बस, आब हमरहु निश्चय भेल जे अपने अपना काजमे 
खूब दक्ष छी । 
बिनु प्रपञ्च नहि सिद्ध हो जे इच्छित निज काज । 
भारत युद्धहुँ केल से कृष्णचन्द्र महाराज ॥ 


बबुआजी- किएक नहि ! अहाँक सन प्राचीन लोक क्यौ भेटितहि नहि छल । तखन 


हम को करू । 


बालकृष्ण- बस, आब त सब तूल, जे अभिलाषा हो से कहल जाओ । 


बबुआजी- अभिलाषा को रहत । हम त कैदी बनल छी । धनसम्पत्ति आब छुनै 
पबितहि नहि छी, नोकर चाकर अधीने नहि, तखन एना कतेक दिन चलत ? 


। ( 


। ५ 
| ९ 

ब्रालकृष्ण- आब भला, अहां क से वयस अछि जे खाइ, पड़ल रही ? आब तँ अपन 
जर-जमीन्दारी देखी से ने भेलहुँ । 


ब्रबुआजी- ककाजीक जीबैत से कतै (कहि उदासीनता देखबैत छथि) । 


बरालकृष्ण- बबुआजी ! चिन्ता करेत छी ? कोनो चिन्ता नहि । अहाँक सब अभिलाषा 
पूर्ण करबा लै हम तैआर छी । (कहि समीप जाए कानमे किछ कहैत 
छथि)। 


बबुआजी- से तँ हमरहु सन्देह होइत छल । तकर यत्न करबाक चाही । 
बालकृष्ण- (फेरि कानमे किछु कहि) जँ विचार हो तँ एकर यल करी .। 
बबुआजी- अवश्येक । आब को, जखन होएबे करत तखन ' शुभस्य शीघ्रम्‌ ।' 
बालकृष्ण- हमरो विचार सैह, परन्तु अपना दरबारी सबसँ विचारि लेल जाओ । 
बबुआजी- बिचारले अछि । भला, अहाँक कथाक ककरा नहि विचार होएतन्हि । 
बालकृष्ण- तखन जे आज्ञा हो । | 


बबुआजी - एखन सब त नहि, एक सै धरि अवश्य । 
बालकृष्ण- तें नहि क्षति, फेरि काजो करताह तखन ने । 
बबुआजी- (दरबारीसँ) एक गोटे हमर बकस लाउ । 

दरबारी 1- बेस सरकार ! (कहि जाए बकस अनैत छथि) । 


बबुआजी- (बकस खोलि एक कागजसँ लपेटल कागजक बण्डिल दैत छथिन्हि । 
प्रकाश) एहिमे दूइ सैक नोट अछि । एक सै शालचइरिक दाम ओ एक सै 
ओहि हेतु । 

बालकृष्ण- औ बाबू ! नोटपर अहाँक दसखत रहलासँ सब बात खुलि जाएत, 
बेदसखतीमे हम चोरे होएब । 


बबुआजी- नहि नहि, सब दशटकिए अछि, दसखतक कोनो प्रयोजन नहि | 


बालकृष्ण- तखन बेस । आब हम चलैत छी (कहि जाइत छथि । मनहि मन). 


बस, यात्रा खूब छल । दूनु दिशि बोहनी भेल, दूनू ठाम हाजरी, खरचा सेहो। | 

नेबालाल- भाइ ! सुतरलैक कि नहि ? 


बालकृष्ण- अवश्येक ! 
नेबालाल- औ भाइ ! रुपैया त लेलैक परन्तु बड़ पैछ घर नाश होएतैक । 


बालकृष्ण- तों एखन सिखह, हम त कतेक घर कैं सोधि बैसलहुँ अछि । बुझल नहि 


छह्‌, ' तोहरा भोजमे वज्र पड़ी, मोहि दूइ पुरीसँ काम ।' चलह चलह, एक क्यो 
कथा करे । (कहैत जाइत छथि) 

बबुआजी- आब फेरि काल्हि आठ बजे रातिमे एहिठाम एकट्रा होएब । आहा 
औताह । 

दरबारी 1- आइ तँ खूब चिडिआ बझल । 

बबुआजी- एही लै हम व्यग्र छलहुँ । आब देखू ने आइ काल्हिसँ फूट फूट तहसील 
कि एकदम बन्द । 

दरबारी 2- इः, से हो त हम ग्रामदेवता क छागर चढ़ाबी । 

दरबारी 1- हम त उत्सव पूर्वक पूजा करब ओ बुढहुकैं हकार देबैन्हि । मरकोर 
प्रसादो खोएबैन्हि (कहि सब हँसैत छथि) । 

दरबारी 2- सरकार ! नर्तकीकैं किछु निकासी होएतेक ? 

बबुआजी- औ ! अहाँ जे अनने छलहुँ, ताहिमे जे छल से हुनका देलन्हि ? ( दरबारी _ 
1 सँ) अहाँ ओकरासँ बुझल ? 

दरबारी 1- बुझल त, जबूर बड़ कहलक । १०) सैकड़ा गदियाना, २।।) सेकड़ा, 
सृद । सेहो तिनिएँ मासमे असल । 

दरबारी २- अवसर पड़ने की होऔ । 

बबुआजी- सं त नीके कहैत छथि । जाउ, तात्‌काल दूइ हजार काल्हि ठीक केने 
आएब । | 

द्ररबारी 1- बेस, बुझि कै निवेदन करब । 


बबुआजी- बुझब की, काज कैनहि आएब । आब अधिक अबेरि भेल । हम जाइत 
छी (कहि जाइत छथि) । 


| 
| 


» 

दरबारी 2- (दरबारी 1 से) हौ ! ई बुढबा एक चिट्ट कागज दे दूड्‌ सैक नोट लै 
चल गेल ! 

दरबारी 1- काजो तेहने करतैक ! 


दरबारी 2- अरे ! सब को खरचे करतैक । हमरहु लोकनि के किछु देब उचित 
छलैक कि ने ! 


दरबारी 1- एखन छाडि दिऔन्हि, परिकथु त । 
[नेपथ्यमे ] 
लख, लखु मिथिला निज-सुत-काज । 
लोभविवश कुकरमरत निशि दिन कहितहुँ होइछ लाज ॥ 
पिशुन प्रपञ्ची सञ्चहि सञ्चरु के कहु कत कत व्याज ! 
धर्मक पथ बिसरल सब भै गेल किंकर कलि महाराज ॥ 
गौतम आदिक नाम नशाओल बनल कुटिल शिरताज । 
हौ की छल की भै गेल मैथिल नहि किछु फुरइछ आज ॥ 
दरबारी 1- औ जी ! के ई महामहोपाध्याय बनि ज्ञान छंटैत छथि ? चलू त सबहु 
एक बेरि हिनका देखू (कहैत सबहु जाए चाहैत छथि ) । . 
_ [परदा खसैत अछि] 


] 


पाँचम अङ्क 

[ स्थान कलिक निवासभवन ] 

कलि- (स्वगत) सैन्य सब काँ नियुक्त कैल । अपनहुँ गुप्तरूपैं ओकर क्रियाक 

निरीक्षण कै रहल छी । चारक द्वारा वात्तों प्राप्त भे रहल अछि, जाहिसँ 

अभीष्ट-सिद्धिक लक्षणो बुझना जाइछ, किऐक तँ लोभ, क्रोध, ईर्ष्या ओ: 

अनाचार अपना चातुर्यसँ कार्यसाधन कै रहल अछि । आलस्य सबहु मैथिलकाँ 

उद्योगसँ दिनानुदिन स्थगित कैने जाइछ । औरो हमर सैन्य सब अपन-अपन. 

कर्त्तव्यमे लागल अछि । परन्तु ओकर ओ कथा 'मिथिला-देश-मध्य को 

व्यापत क्रूर कलिक परभाव' स्वप्नहुँ मध्य तेहन ने क्रोधान्ध करैछ जे ओकरा 
नाशक हेतु सतत हृदय प्रज्वलिते रहैछ । किऐक त- 


| 
| 


गौरव वचन शत्रु-सम्भाषित सुनि सुनि अपनहि कान । 
ककरा हृदयमध्य क्रोधानल दाहक असह समान ॥ 


एहिसँ ओतैक वार्त्ता बुझबाक हेतु कौतूहल बनले रहैछ । 


[एक दिशसे एक व्यक्तिक प्रवेश ] | 
व्यक्ति- धर्मपथनिवारक कुकर्मप्रचारक क्रोधादिसैन्यपरिमण्डित बकवादशास्त्र-पण्डित 
त्रैलोक्य-विजयी महाराजाधिराज कलि महाराजकाँ जय । | 


कलि- के ई? दुर्मुख ! आबह आबह । हम तोहर प्रतीक्षे कै रहल छलहुँ; एही हेतु 
द्वारपालका बुझाए देने छिऐक जे मिथिलाविजयी शूर वा ओहि ठामसे आएल 
अपन भृत्य के रोकबाक प्रयोजन नहि । 
दुर्मुख- महाराज, हम एहिखन मिथिलासँ ऐलहुँ अछि । | 
कलि- एखनहुँ धरि मिथिला अछिए, तखन आन विषय की पुछिअहु । 
धिक जीवन जे श्रुगुन सुनइत रह निज कान । 
. कै कहु अनल प्रवेश बरु भल थिक त्यागब प्रान ॥ 


| 
| 
1 

(क्रोधान्ध भै) धिक्कार हमरा, धिक्कार हमरा क्रियाकुशलता कैं ओ 
धिक्कार हमरा सैन्यकं जे एतेक उद्योग कैलहु पर मिथिलाक नाम छैके । की 
अनावृष्टिक प्रचण्ड मार्त्ण्डातपसँ भस्म नहि भेलि ? की अतिवृष्टिमे अनेकानेक 
` विपथ-गामिनी नदीक प्रवाहमे निमग्ना नहि भेलि ? की बारंबार अकालक 
उत्कर्षतासँ प्रजाहीना नहि भेलि ? की इष्याक्रोधादिक कौशलसँ यदुवंशीक 
स्वरूप अपनहिमे लडि सब सन्तानक नाश नहि भेलैक ? अरे ! “मिथिलादेश-मध्य 
की व्यापत क्रूर कलिक परभाव' ई कथा ओकर अक्षर अक्षर सत्य भेलैक ? 
(चुप्प भे) 


की मुनिजन तपबल प्रबल की प्रपञ्च किछु आन । 
को सीता अवतार भुवि ! सहजहि हर मम मान ॥। 
(चुप्प भै) बेस, तखन एतेक सैन्य रखबाक कोन काज । 


ुर्मुख- महाराज ! पहिने हमर निवेदन सुनि लेल जाए, तखन उचित विचार कैल 
जाए । 


कलि- आब की कहबह । मेथिलक गुण सुनले बुझल अछि । 
दुर्मुख- महाराज ! से नहि । 
नामक मिथिला रहलि छथि भेल गौरवक अन्त । 
सफलमनोरथ सैन्य सब के कहु कला अनन्त ॥ 
कलि- (प्रसन्नतासँ) बाह ! केहन शुभवार्त्ता । 
दुर्मुख- महाराज ! अपनेक सैन्य कैँ ब्रह्माण्डो जीतब कौतूहल मात्र । ततै 
मिथिलाक कोन गणना । 
ब्रह्माण्डमे कतहु की छथि शूर वीर 
जे देखि सैन्य कलिराज न हो अधीर । 
प्राविट्‌ कुहू निशिथ घोरघटान्धकार, 
वज्राहतैं पथिक त्राहि न के पुकार ॥ 

पुनः 


| 
जे सुर नर मुनि जीति कहु कर प्रभु पदमे लीन । 
की विलम्ब तनिका जितब मैथिल जन अति दीन ॥ 


कलि- से त सत्य; भला, कोना कोना विजय मेल से त कहह । 


दुर्मुख- महाराज ! अपनेक चतुर सैन्य सब वेष बदलि मैथिल सब कें खूब भ्रममे . 
आनि सर्वनाश कैलक । 


कलि- बाह बाह ! से कोना ? 


दुर्मुख- सुनल 


जाओ । 


सन्तोषक छवि आलस लेल । सब जन तनिक वश्य भे गेल ॥ 


क्रोध 


धैल पुरुषार्थी रूप । प्रकट क्रिया कर तसु अनुरूप ॥ 


पिशुन तथ्यज्ञानी परमान । छल प्रपञ्च खल साधु समान ॥ 


ईर्ष्या वीर पुरुष छवि धारि प्रभुमत साधल युक्ति बिचारि ॥ 
कलि- बाह रे ! चतुर सैन्यगण ! अपन चातुरीक चमत्कार खूब देखौलक । तखन 
तखन ? | 
दुर्मुख- महाराज ! 


कहब-सुनब सौ नीक थिक जे देखिअ निज नैन । | 
शत्रुनाश दूग देखि के हृदय पाब अति चैन ॥ 


कलि- कथा तोहरे नीक । तखन त चलबाक चाही (कहैत गमन करैत छथि) | 


[परदा उठेत 


अछि । दूटल फूटल घर दृष्ट होइछ । दुर्मुखक सङ्ग कतिक | 
प्रवेश] 


दुर्मुख- महाराज ! देखल जाओ मिथिलाक दुर्दशा । 


जे अटालिका गौरवसौं नभ चुम्बनहिक अभिमानी । 


से भूतल पडि प्रभुपदनत भै चाह क्षमा उर आनी ॥ 


कलि- हे हँ, से अवश्य । 

- महाराज ! एम्हर दृष्टि देल जाओ । ई जे देखल जाइछ बड़का बड़का 
अट्टालिका ढहल ढनमनाएल, से ईर्ष्याक चतुरतासँ । 

डाह लेल हियवास त्रास गुरुजनहुक छूटल । 

प्रीति भक्ति परचार हार मणिसन जनु टूटल ॥ 

तैं अवसर भल पाबि क्रोध ततछन संचरला । 

निज इच्छित फलहेतु, पिशुनवशमे से पड़ला ॥ 

भाय-भाय कें के कहै पिता-पुत्र लड़ क॑ गेला । 

गौरव देशक कुलक नाश प्रभुहिक आज्ञावश भेला ॥| 


कलि- बाह ईर्ष्या ! बाह ! सबसँ उत्तम साधन तोहरहिसँ भेल । 
दुर्मुख- महाराज ! ई देखल जाओ । ई आलस्यक प्रतापैं 


आलस जाल पसारि केल वश मैशिलजनकाँ । 
चलबो मानथि भार हँसथि श्रमरत लखि अनकाँ ।। 
ते छटल व्यवसाय सकल सुखदायक जे नित । 


3 ra 


केवल तौनी तानि सुतबक मानि अतिहित ॥। 
भूख-विकल रहि राति दिन उद्यम किछु नहिँए करथि । 
भाल लिखल ह्वैबे करत कहि सन्तोषी बनि रहथि ॥ 


कलि- किऐक नहि । आलस्यो त काजे कैलक जे मबक व्यवसायहीन के क्षीण 
दशामे प्राप्त कै देलक । 
दुर्मुख- ई लोभक प्रताप देखल जाओ । 
लालचसँ ललचाय सबहु मिथ्यावश भेला । | 
तैं नृप सौअतिनिन्द्य निरादर सहि घर गेला ॥ | 
तैओ गौरव जाति-पातिहिक निशिदिन ठैसी । 
टुक-टुक तकितहि रहथि लुरै धन सब परदेशी ॥ 
भ्रमहुँ ने त्यागथि ताहिकाँ मानि इष्ट सेवा करथि | 


सहजहि क्षीण मलीन भै प्रभु अनुशासनवश पड्थि ॥ 


CRE DS Tra र 


56 मुन्शी रघुनन्दन दास 


कलि- बाह रे लोभ ! अपनहुँ देशक आशासँ निरास केलहुन्हि । 

दुर्मुख- महाराज ! एतबै नहि, ई थोडेक औरो प्रताप देखौलक । 
अन्य देशसौं आबि आबि जे दर्प देखाबथि । 
ताहूमे बहुतोक व्यक्ति लोभे अपनाबथि | 
हुनकहु देखि समृद्ध जीभ सौं जलकण टपके । 
लोभमग्न धन प्रभुक पाबि अवसर नित लपके । 
क्यौ अनदेशी नहि बँचल जे मिथिला आगत भेला । 
किछु दिन अन्तर पाबि कै सब लोभक वश भे गेला ॥ 

कलि- की ओकरहु सबके लोभ लपेटलक ? बाह बाह ! देखू त । 


दुर्मुंख- भहाराज ! ई अपनेहिक परम प्रिय अनाचाराचार्यक क्रियाक प्रभाव त देखल 
जाओ । 


बहुतो पूजा ध्यान पाठ सन्ध्याकाँ त्यागल । 
बिसरल व्रत उपवास क्षुंधा चौगुन जनु जागल ॥ 
विधिविहीन कत काज करबकें मुख्ये मानथि । 
श्रुतिवचनक जे अर्थ ताहि आने अुनमानथि ॥ 
भै गेल वादी त्यागि कै श्रद्धा ऋषि मुनि बैनमे । 
अनाचार आचार्य छवि पहु परिछाही नैनमे ॥ 


कलि- बाह रे अनाचाराचार्य ! अहाँ त हिनका सबहिक जडिए काटल । (दुर्मुखसँ) 
आब हमारा निश्चय होइछ जे हमर प्रताप एहू ठाम पूर्ण रूपैं व्याप्त भेल । 

दुर्मुख- महाराज ! वैह देखल जाओ, सैनिकगण मिथिलाविजय कैने आनन्दमे मग्न 
एम्हर ओम्हर घुमैत एही दिशि चल अबैत अछि । तैं हमर प्रर्थना जे एकरा 
सबहिक आनन्दाभिनय गुप्त रहि देखल जाए । 


कलि- हँ हें; ई तों नीक कहलह । (कहि दनू गोटै एक दिशि गुप्तरूपै ठाढ़ भरै 
देखैत छथि) । 

[एक दिशसँ लोभ गीत गबैत प्रवेश करैछ 
लोभ- हम जितलहुँ आए हम जितलहुँ आए । मेथिलगौरव देलहुँ नशाए ।। 
परधन चारा देलहुँ देखाए । मिथिला मीनकै लेलहुँ बझाए ॥ 
तेहन प्रीति हमरामे भेल । धर्म नीतिकं तेजिए देल ॥ 
तेहन केल हम जाल पसार । मिथिला लागल लोभ बजार ॥ 
जहिखन प्रभुक समिप हम जैब । मुँह माङल धन सहजहि पैब । 
( गान समाप्त होइत होइत क्रोधक प्रवेश] 
क्रोध- किछु सुनि ले बात किछु सुनि ले बात । मिथिलानाश हमर उतपात ॥ 
जौँ मैथिल हिय हम ने समाइ । तों सब जैतहुँ मुँह मसि लाइ ॥। 
जौं हम देखल आँखि उठाए । भक्ति ऐक्य सब गेलाह पड़ाए ॥ 
अपनहि अपन नाशमे लागि । घर घर फूकल कलहक आगि ॥ 
जौ नहि हमर होएत सतकार । तौं सब सैन्यक फोडब कपार ॥ 
[एकदिशसें ईर्ष्याक प्रवेश] 
ईर्ष्या- सुनि सुनि फटे अछि मम कान । 
करथि किछु करनी ने बाजथि, बात बाण-समान ॥ 
ऐ'ठि कै बजबाक बानी, अहँक सहलो ने जाए । 
एहि मिथिलामध्य कीदहुँ कैल अछि अहँ आए ॥ 
जौं ने हम हिय-बीच ककरहु आबि करितहुँ वास । 
तों अहाँक उदय कतै चित शान्त सौं अतित्रास ॥ 
जितल मिथिला एक हमहीं कही सत्ये बैन । 
भै गेला सब वश्य हमरे देखि नयनक सैन ॥ 
[एक दिशसँ पिशुनक प्रवेश ] 

पिशुन- सुनु किछु वचन बुद्धिनिधान । 

आबि मिथिला कैल की सब ताहि पर दिअ घ्या || 

करिअ सब अपने प्रशंसा कहिअ के थिक आन । 

होइत ककरहु शक्य किछु जं हम ने फुकितहुँ कान ।' 

मन्त्र हमरे जपथि मैथिल राखि प्रभु सन्मान । 

$ सकल कलि सैन्यमे हम पिशुननाम प्रधान | 

हमर यश तेजि प्रभुक लग जौं करब आन बखान । 

हमहुँ पाबि एकान्त प्रभुको करब दोषे गान । 

[एकदिशसँ अनाचारक प्रवेश] 

अनाचर- कहइत छी निज गुणगण अपनहि सुनिअ न किछु परबैन । 

साधन सकल भेल हमरहि सौँ देखल सब भरि नैन ॥ 

यज्ञ पाठ पूजा व्रत संयम श्रुति पुराणमे प्रीति । 

गुरु पितु मातु चरण सेवारत मिथिला घर घर रीति ॥ 

से सब आबि नशाओल हमहीं भेल कतेक मम दास । 

केवल हमर प्रपञ्चहि जानू पूरल सब जन आश ॥ 
क्रोध- हे हौ ! तों हमरा सबहिक पछुलगुआ भै टरटर करैत छह ? हमरा सबहि कें 

चिन्हैत नहि छह ? हमरा लोकनि सादर प्रभुक पठाओल थिकहुँ । 
अनाचार- अहाँ सबहि त हुकुमतिऐ, ऐलहुँ अछि, हम जँ बिनु आज्ञहि काज साधन 
करी तँ हम पैघ की अहाँ, वा हम कोना ऐलहुँ से अहाँ की जनबैक । | 

ईर्ष्या- येह को अलखक चान लोकलन्हि अछि । 
अनाचार- अहाँके हमरा त ने झगडा होऐ । 
पिशुन- (हँसिकै) हं हँ, बात नीक कहलिऐन्हि (कहि हँसैत अछि) । 
अनाचार- अहाँ बड़ दुष्ट बुझना जाइत छी औ । 
पिशुन नहि नहि, के कहलक अछि । 

अनाचार- हमरा चिन्हैत नहि छी ? 
श्रीमुख-कथित वेदमतमर्दक की थिक शास्त्र पुरान । 
प्रभुकाँ परिचित छी एक हमही अपर चिन्हत के आन ॥ 


. कलि- कहैत छन्हि अनाचार नीक कथा । 


पिशुन- औ लोकनि ! हिनका चिन्हलिअन्हि ? (कहि हँसैत छथि) । 


अनाचार- बेस बेस, प्रभुक सभामे जखन पहुँचब तखन बुझब ओ हमरा चिन्हबो 
करब । 


पिशुन- हम त शपथ करैत छी , ओहि ठाम चुप्पे रहब । 


दुर्मुख- (कलिसे) महाराज ! आब ई सब विजयक आनन्दमे तेहन मग्न भेल अछि 
जे अपनामे मारि करत । 


कलि- हमरा इहो दृश्य नीके लगेत अछि । 
दुर्मुख- (स्वगत) हँ, 'कलिस्तु कलहप्रियः' । (प्रकाश) से त अवश्य परन्तु 
(एतबै कहलापर) । 
[ नेपथ्यमे ] 


धर्म धुरन्धर धीर वीरगण जन्म त लेलहुँ । 


(420 Sse 300: 40: ा22व्मरमाबाकककालकक्ाक०२१०११ 0 कला en TT ललल | 


पालि अपन कर्त्तव्य हाय हमरा तजि गेलहु ॥ 


जे सम्प्रति छथि तनिक कहल जाइछ नहि करनी । 


tet Nt: 


बिसरि नीतिपथगमन, भार भारी दल धरनी ॥ 
तनिक नीच करतूति सौं, सब खन हम विकले रही ॥ 
पुत्रप्रेम वश राति दिन, कतेक दुःख दारुण सही ॥। 
कलि- के ई बाजल ? 
पिशुन- औ बाँहि पुजौनिहार लोकनि ! किछु सुनलिएंक ? 
ईर्ष्या - हँ हें, सुनलैक । बेटाक दु -खै माइक रोदन । तै को । 
पिशुन- ई वेह बुढ़िया थिकि, जकरा दोआरँ सबहुँ अकच्छ छौ । 

अनाचार- ई बुढिया एहिना रने बने कनैत फिरैत छैक । की करबेक । 
[ नेपथ्यमे ] 
हमरा तेजि सब गेलहुँ कतै । 
अहँ सब बिनु कत कत दुख दारुन, 
निशी वासर हम सहिअ एतै । 
जे छथि से न सुनथि श्रुतिबानी, 
चलइत छथि बहु अनिति मतै ॥ 
श्रुतिपथ निदरिं करथि अति कुकरम, 
हारल हँटे हम निज प्रभुतै । 
श्रतिरव यज्ञ-धूम परिपूरित, 
चहु दिशि अहँ सब कैल जतै ॥ 
हाहाकार कलह कोलाहल 
कटुबानी सुनि पड्य ततै ॥। 
पिशुन- औ बाबू ! हम पडाइत छी । एकरा आगू हमर यल व्यर्थे होएत (कहि 
गमन) । | 
क्रोध- बेस हम एक बेरि जाए देखैत छिएऐन्हि (कहि जाइत छथि) । 
लोभ- आब एहि ठाम की किछु परि लागत ? तखन घसकिए जाइ सैह नीक (कहि 
जाइत छथि) । | 
इंष्या- हमरहिसँ लगतिहि त बुझतिहि । एक .बेरि ओकरा हम त देखू (कहि 
जाइछ) । 
आलस्य- (एक दिशसे सुस्तैं आखि) एतेक काल सबहु फचफच करैत छलहुँ 
अछि, आब सटकलहुँ ? एखन जे महाराज कलिराज एहि ठाम रहितथि त 
सबके इनामे दितथि । हमहुँ ? त बाबू हठैं नहिँ जेबैन्हि, बुढ़िए अबैत छथि 
त आबथु । हमहुँ अन्हरकी कोठलीमे नुकाए रहबैन्हि (कहि जाइछ) । 

कालि- दुर्मुख ! तों हमरा येह सब देखैबा लै लैलाह ? ई सब सैन्य एतेक दिनसँ 
कोन काज कलक ? जखन काजे ने कलक तखन ओकर प्रयोजन की ? 
(चुप्प भै) देखू त ओ के छलि, ओकरसन शब्द सुनितहि डरें वञ्चना कै के 
सब पडाए गेल, इहो त.आलस्यहिक ढाढस जे एसकरो नुकाय छपाए कै 
रहबहुक साहस कैलक अछि | 

दुर्मुख- महाराज ! मिथिला यद्यपि पुत्रक कुचालिऐँ शोकाकुल भै गेलि अछि तथापि 
ओकर पुण्यक प्रभावैं ओकरा ओतै प्राबल्य नहि भै सकैछ । 

कलि- बेस बेस, बुझल बुझल । चलह चलह, तखन सब सेनाकै दण्डे देब उचित । 
से स्वस्थानहि जाए करब (कहि गमन-नाट्य) । 


[ परदा खसैत अछि ] 
_] 


षष्ठ अङ्क 
[ नेपथ्यमे गान ] 
हाय ! कहब ककरा दुख जाए । 
कीदहुँ छलहुँ भेलहुँ अछि कीदहुँ, बितइछ दिन पछताए |! 
सुपुत सुयश धन सों परिपूरित जग निज नाम-धराए । 
विधिवश ताहि क्षीण भै रहलहुँ, सब किछु गेल नशाए ॥ 
धर्मधुरन्धर वीर तनय जत, सबहुँ गेला तजि हाए । 
जे छथि से किछु नीति सुनथि नहि, सूतल छथि अलसाए || 
थिकहुँ हमहि जग के नहि जाने, आदि प्रकृतिहुक माए । 
करुणा-सिन्धु उदार दयानिधि, जनिका राम जमाए ॥। 
[गान समाप्त होइत अतिक्षीण मिथिलाक प्रवेश] 
मिथिला- हाय ! हमर दिन विधाता केहन केलन्हि ! की छलहुँ ! की भेलहुँ ! एक 
दिन संसारमे हमर सन्तानक विद्या, बुद्धि, धन ओ कीर्ति एहि सबहिक चर्चा 
कतै नहि होइत छल ! चर्चाक कोन कथा; देश विदेशक लोक सब देखि देखि 
सिंहैतहि छलाह । आब त आनक आने भे गेल ! कतै ओ धन, कतै औ धर्म, 
कतै ओ विद्या, कतै ओ नीति, कतै ओ सामञ्जस्य, कतै ओ धैर्य, कतै ओ 
उत्साह, कतै ओ विवेक ! आब त निर्लज्जता, निर्दयता, निरुत्साहता, लोलुपता; 
कपटता, वञ्चकता, एही सबहिक प्रचार देखि पड़ैत अछि । जे छथि ओ ताहीमे 
मग्न छथि, जाहिसँ और दिन दिन दुःख बढैत अछि । हा ! एखन गौतम, 
याज्ञवल्क्य, शातानन्द, मण्डन, उदयनाचार्य, वरद्धमान, वाचस्पति, पक्षधर प्रभृतिक 
सन योग्य नहि रहने हुनका सबहिक स्मरणसँ जे दु:ख होइछ से के बुझत । 
(चुप्प भै) हमरा एहि दुर्दशाक शोक पहिनहिसँ होइत छल परन्तु ओहने ओहने 
सुसन्तानक भरोसैं वा आशासँ एतबा दिन निबहल । आब एहि दुष्टक डरै की 
करू एहि सबक रक्षा कोना हो एतैक, किछु बुझिए ने पड़ैत अछि । छोडिओ 

नहि होइत अछि । भला, एहन माए के होइतिहि जे बौको-बताह सन्तानमे 
मात्सर्य नहि होयेतन्हि वा हुनक नीकक यल नहि करतिहि । हमर सन्तान त 
दुष्ट कलिक प्रपञ्चसँ कुबाटै कुचालि चलि रहल छथि, जहि द्वारा सुमति 
त्यागल, विद्या विमुखी भलिहि, ऐक्य पडैलाह; और कतेक कहू, हित एको 
नहि रहलन्हि, जाहिसँ ई दुर्दशा देखि मन झूर रहैत अछि । (चुप्प भै) की 
करू ? ओ सब त कलिक प्रेरित अज्ञानक वशैं जे करैत छथि से नीके लगैत 
छन्हि, परन्तु माए कैं त सबसँ अधिक सन्तानक रक्षा करबाक भार छैक जे 
अबोध नेना कें आगि छुइबसँ बरजब, आँकड़-पाथर खाएबसँ हँटब, पानिसँ 
डेराएब, विपथ जाइत पकडि लाएब माए अपन मुख्य काज मानि आइलि 
अछि । तें हमहुँ एहनो दुर्दशासँ एहि बुढारीमे हुनका सबहि लै बेहाले रहैत छी । 
(चुप्य भै) की करू ? आब त हॅटब, डाँटब, बुझाएब, फुसिआएब, सबसँ 
थकलहुँ । किछु नहि भेल । होएत की, ओ सब त तेहनाक प्रपञ्चमे पड़ल 
छथि जे हमरा कथैं कतहुँ काज होऐ । आब दैबहिक भरोस । हे भगवान्‌ ! हमरा 
दोषै वा अपने कोनो पापैं हमर सन्तानक ई बुद्धि तथा दुर्दिनता भैलन्हि त ई 
दोष क्षमा कै हुनका सबके नीतिक बाट चलबाक मति दिऔन्हि । दोहाइ 
भगवानक ! दोहाइ दीनानाथक ! दोहाइ पतितपावन अशरण-शरणक ! हमर 
एहि विनय पर अवश्य कृपादृष्टि करू । (चुप्प भै) हम वैह थिकहुँ जे एहन 
दुःखक अवसर नहि होइत त हमरा मुहँक कथा अहाँ नहि सुनि पवितहुँ । हा ! 

आइ हमर दिन एहन भेल जे जनिकहुसँ नहि बजबाक तनिकहु ओतै विलाप 
करैत छी । (मुँह झाँपि कनैत छथि) अरे ! व्याकुल भेने विचारो नहि रहल ! 
हिनका की कहलैन्हि ? भला, ओ कतहु उत्तर देथि । बेस, आब हुँनकहि कहैत 
छिऐन्हि ओ अवश्य सुनतिहि । संसारमे के एहन स्त्री होइतिहि जे नेहरकें 
बिसरतिहिं; विशेष एहन समयमे । (चुप्प भै) सीते ! ई अहाँक नेहरक लोक 
थिक । एक बेरि एकर दशा त देखू । ओ बड़का-बड़का कोठा अटारी सब 
की भेल ! फुलबाडी कतै गेल ! ओ पण्डित सब कतै गेलाह ! ओ धनवान 
सब की भेलाह ! ओ चतुर सब कहाँ अछि ! ओ कलाकुशल सब कहाँ गेल ! 
आब जेम्हरहि देखब तेम्हरहि भयंकर बुझना जाएत । मनुष्य जे देखब से लोभैं F 
भरल ! क्रोधं जरल ! ईर्ष्या सँ फूलल ! आलस्य मे पड़ल ! कहू त, एहनो 

अवस्थामे एहि सबहिक दिशि नहि तकबैक त एकरा सबहिक कौन उपाय ? 
एकरा सबहिक संग त हमरो नाश भै जाएत । जैओ अहाँ जगज्जननी थिकहुँ 
परन्तु हमरा त अपनो जननीक प्रतिष्ठा देने छी, ताहू. विचारें हमर रक्षाक मूल 
एहि सबहिक रक्षाक क्रिया करिऔक । (चुप्प भै) एहन विपत्तिमे को करू ? 
(चुप्प भै) हाय ! 
अहँ तजि ककरा विनय सुनाउ । 
ककरा एहन प्रेम एहि दिशि जे, तनिक शरण हम जाउ ॥ 
कहब कतेक जनितहि देखितहि छी दीन दशा चित लाउ । 
दुखित जानि कै देखि दया दृग, आबहु तौं अपनाउ ॥ 
नैहर--नेह स्वभाविक तियकाँ किय तकरा बिसराउ । 
हैत प्रलय छन भरि अनठौने जनु पाछाँ पछताउ ।। 
[ गबैत गबैत मूर्छिता होइत छथि । आकाश मार्गे गान 
करैत श्रीसीताक आविर्भाव] 
धरु धरु धेरज जननी मोर । 
सुनितहि श्रुति हम ऐलहुँ हरब सकल दुख तोर ॥ 
जकर सुयश धन धर्मक गौरव तीनि भुवन छल सोर । 
सैह हमर मैहर की भे गेल, धन जन सुखहुक ओर ॥ 
अवश हरब दुख थापब सब सुख दै कलि दण्ड कठोर । 
जननी जन्मभूमिसौं बढि के पालित जकरा कोर ॥ 
श्रीसीता-वास्तवमे, देखू त हमर नैहर की छल की भेल ! केवल एहि स्वरूपहिक 
देखने ककरा दया नहि होएतैक ? हमर त नैहरै थिक । अहा ! देखू त मायक 
दशा ! केहन दीनावस्थामे मूर्च्छिता पड़लि छथि । मा ! आब अहाँ चिन्ता जनु 
करी, अहाँ कँ आब कोनो दु:ख नहि रहत । की कहल ? हमरा बिसरि देल ' | 
नहि नहि, एहनि स्त्री के होइति जे माए ओ नैहर कैं बिसरति । देखू, एहि देशक 
राजाक प्रति हमर कृपा सर्वदा बनले रहैत अछि परन्तु संसारी कैं सुख दुःख 
भोग्यक अवसर पाबि भेनहि, तें आब हमरा प्रेरणासँ राजा ओ प्रजापर्यनत | 
चित्तमे तेहन प्रभाव पड्तन्हि जे लोभक्रोधादिक भ्रमसँ छुटि सबहु एक | 

उन्नतिपथारूद हाएताह; जाहिसँ अहाँक सब मनारथ पूर्ण हाएत । ई कथा हमर 

सत्य मानू । को कहल ? फरि बिसरी जनु ? कदापि नहि । अहाँक आ अहाँक 

सन्तातक रक्षाम हम मन दने रहब । अहाँक कथाक पालनो करैत रहब । 
मिथिला-मेथिलरक्षिणि हमहीँ जगभरि कं नहि जान 
सहजहि सबहुँ उपासक हमरहि इष्टदेव के मान । | 
पालब सतत अबश हम दृढ़ भै कहइत छी निजबानी । 
सतत सिनेह रहे अछि बनले निज मैहर मनमानी 


(कहैत कहैत अन्तर्हिता होइत छथि) 
प्रिथिला- [अकचकाइत उठि, चारू दिशि ताकि] जे हमरा ओ मधुर - मधुर कथा 
कहै छलिहि से कतै गेलिहि ? छलिहि त सीतै । एतबहु दिनपर देखल त वेह 


रूप । फरि गेलिहि कतं ? की उजडल-उपटल नैहर नहि सोहैलन्हि ? तौहि 
त हम विनय कैलिएन्हि जे एक बेरि एकर दशा त देखथु । अरे ! ओ को कहेत 

छलिहि हमरा धैर्य दैत छलिहि, ओही संग हमरा सन्तानहुक रक्षाक वचन दैत 
छलिहि ? किएक नहि, हुनका नहि ई दया होएतैन्हि त होएतैक ककरा ? ओ 
और की कहैत छलिहि ? अहाँक वचनक हम पालन करब । सहो उचिते । 
बेस, आब चित्तमे किछु भरोस भेल । परन्तु कतेक कालसँ हिनका सब कैं नहि 
देखलन्हि अछि तैं अधिक मन लागल अछि । एक बेरि देखी त जे आबहु 
हिनका सबहिक कौ अवस्था छन्हि | ( कहैत जाइत छथि) । 
[ परदा उठैत अछि । कतेक मैथिल निद्राग्रस्त दृष्ट होइत छथि । 
मिथिलाक प्रवेश । ] 

| मिथिला - देखू त ? एखनहुधरि सुतले छथि ? 

मोदसहित मिहिरोदय भै गेल चहू दिशि चारु प्रकाश । 

तैओ अहाँ सबहि सुतले छी जै हम रही उदास ॥ 


आबहु उदू करू दृग सिद्ध, ओम्हर देखु एक बेरि । 
तहि खन बुझि पड़त सब जन काँ भे गेल कतेक अबेरि |! 


[एक व्यक्ति आँखि मिडैत उठैत छथि । ] 

व्यक्ति- (स्वगत) ह, ई हाय हाय पछबा बसात कथी लै निन्द होबै देत । परन्तु जैओ 
निन्द टूटल छल तैओ पड्ले नीक लगैत छल । क्यौ ' मोदसहित इत्यादि पढि 
ई बरबराइत गेलि अछि । से सुनि ओकरहि पर तमसाय कै उठलहुँ। ओत 
कहाँदन गेलि, परन्तु सुतल-सुतल अबेरि त अवश्ये भेल । ( सुतनिहार सबके 
देखि) देखु त, ई एकौ गाटै त उठबो नहि कैलाह अछि । (एक व्यक्ति देह 
सुगब॒ुगबैत) ह; पछबा बसात त अकच्छ कैलक । सुतहु नहि दैत अछि । 

एहिल व्यक्ति- औ संगी ! अरे कतेक अबेरि भेल । दुर जी ! आब जनु सूती । 
(कहि दोपटा खेँचैत छथि ।) 

दोसर व्यक्ति- (हड़बड़ाएल उठि चारू दिशि ताकि) ओ जी ! अबेरि त अवश्ये 
भेल । ई सब त सुतले छथि । हमहिं-अहाँ को करब ? 

पहिल व्यक्ति- जेना-तेना हिनका सबहिकं उठैबाक यत्न करू । 

[दुनू गौटै सबके उठबैत छथि ।] 

पहिल व्यक्ति- (एक मुतनिहारक देह डोलाए) औ, उठू औ । 

सुतनिहार- उठत छी, उठैत छी, थम्हू थम्हू, (कहि करौट फेरैत छथि) 

दोसर व्यक्ति- (दोसर सुतनिहारकै) औ बाबू ! उठ्‌ उठ्‌ । 

सुतनिहार- ओह ! छोडि दिअ । भने सुतल छी । | 

पहिल व्यक्ति- (तेसर सुतनिहारके ) औ जी ! अबेरि भेल । उठू उठू । आब जन्‌ 
सूती । म 

सुतनिहार- अरे ! जाउ जाउ ! बिहनसरेधरि कार कौआ जकाँ कर कर करैत छथि | 

पहिल व्यक्ति- (चारिम सुतनिहारकै) औ ! उठू औ ! बिहनसरुक सूतब शास्त्रम 
निषेध छैक । 

सुतनिहार - हँ हँ ! सुतलकैं उठाएबो विधि ? शास्त्रमे यैह पढ़लन्हि ? 

पहिल व्यक्ति- (एक सुतनिहारकैं) नेहौरा करैत छी, आबहु उठू । बड़ अबेरि 
भेल । 

सुतनिहार- की करबैक तावत्‌ हमरा सुतले रहै दिअ, सब उठताह तखन ने । 

[ दुनू गोटै सबके धिसिआय-धिसिआय उठबैत छथि ] 


rT] 


| 
। 
| 


जागृति-गीत 
[ मिथिला-मोदसँ उद्धत ] 

उदू हा ! आँखि खोलू औ ! कह श्रीमैथिली माता । 

अहा ! ई आसुरी औँही पडैली आँखि ताक्‌ औ । 

सुनू हे ! मैथिलीए धै कह्‌ श्रीमैथिली माता || 

विजाती हींहिं बानी जा इ धैने किच्छुओ बाजब । 

कहू में हम कहू हूँ छी ! गहू श्रीमैथिली माता ॥ 

बुझू होता होइत जौं आइ गाता सामहीनो जन । 

ततै हा ! याविनी ई की समैली मैथिली माता ॥ 

जतै योगी तथा भोगी निरोगी देशमे भेला । 

सदेहो भै विदेहे ? ऐं ! रटू श्रीमैथिली माता ॥ 

मैथिल, पड़ले रहब ? दिन दिन परजन-धूसबे सहब ॥ 
घर घर बर बर फूसिए बाजब । सतत परक भल देखिए जरब ॥ 
अपन ताकब नँहि दोषटा कहब । परहिक देखि गुन सुखिए मरब ॥। 
छन-सुख हेतु परयुवती लहब । नहि त्रिभुवन पति-गेहिनी गहब ॥ 
बड़ पद पाबि बहु संपति देखब । अपन जतेक अछि ओतबै भोगब ॥ 
देश-वेष राखि भाषा अपन भाखब । तखनहि देश लोक उन्नति चाखब ॥ 
थिकहुँ मैधिलमोद-कोल्हुए बहब । जय मिथिलेश कहि सुखसौ रहब ॥ 

उदू ! उदू ! जागू मैथिल, उदू ! उदू ' "^ ` 
कतेक सुतब कनेक ताक अङ्ग बज्ग आग. | 


योग याग जप त किछु ने अहांक लागू '। 

जतए केहन केहेन पण्डित दर्शनविद्या पागू । 


ततए सतत लोक सबहि सतत गाबथि फागू ।। 
जतए मुदित नाची नाची देबी कहल माँगू । 
ततए संप्रति आलस मारल नृपति कहथि भागू ।' 
पण्डितमण्डल शोभित नृपति की की विषय तागू । 
आलस छाड ! आँखि खोलू अपन उद्योग लागू ॥ 
पहिल सुतनिहार - आब अहाँ अकच्छ कैल, परन्तु निन्दा दूटल ( कहि उठैत 
छथि)। 
पहिल व्यक्ति - क्यौ वृद्धा स्त्री एम्हरहि दे ई कहैत गेलि जे (“मोदसहित' इत्यादि 
पढ़ेत छथि)। 
दोसर व्यक्ति- 'तेओ अहाँ सबहि सुतले छी ते हम रही उदास' (पढ़ि चुप्प भे) 
एहीसँ त बूझि पडैछ जे ओ सैह क्यौ थिकि, जकरा हमरा सबहिक अधिक 
मात्सर्य छैक । 
पहिल व्यक्ति - मायसँ भिन्न एहन मात्सर्यं ककरा । 
दोसर व्यक्ति- (सुतनिहारकैं) वूझि त पडैछ सेह परन्तु आब ओ भेटतिहि कतै ? 
तैओ, चलू, तकिओन्हि ? 
पहिल व्यक्ति- ओ जी ! तकवेन्हि कतै ? करुणास्वरीँ स्मरण करिऔन्हि अवश्ये 
आतिहि । 
दोसर व्यक्ति- हें, नीक कहल । 
[ सब अञ्जलिबद्ध भै गबैत छथि ] 
सुनु सुनु अम्ब विनय किछु मन दे बिसरि तनय अपराध | 
कतय शुभक आशा हिय अन्तर अहँक विमुख पल आध ॥ 
सहज स्वभावहि निज सुत रक्षिणि जननी जगभरि जान । 


कुकरम कोटि निरत सुतहुक प्रति नहिँ हो हृदय पखान ॥ 


ब्रधिला नाटक व 
हम कुकरम रत अनुप अनुमत जानि हृदय निजमाय । 
आश धरिय हिय विपति समयमहँ होएब मोहि सहाय ॥स 
अति दुरगति सौं धेल शरण हम नहिं किछु आन उपाय । 
करिअ दया करुणामयि सुत प्रति रघुनन्दन कहु गाय ॥ 
[ एक दिशसँ दिव्य वेषमे प्रसन्ना मिथिलाक प्रवेश ] 
प्रधिल- अम्ब-चरण अवलम्ब एक अबुध तनयकाँ नित्य । 
ताहि दरससौं प्रमुद मन मानसि निज कृतकृत्य ॥ 
[ कहि प्रणाम करैत छथि ] 
प्रिथिला- सौता सीतल नयनसं देखथु सहित सिनेह । 
प्रथु सब मन-कामना शुभ आशिष मोर येह ।। 
प्रैथिल- अम्ब ! हमरा सबहि अपनहिं कुकमे अपन दशा तेहन केल जे देखि देखि 
अपनहि पश्चात्ताप होइछ, परन्तु ओहिसँ उद्धार केनिहारि अहाँ सँ भिन्न क्यो 
दृष्टिगोचर नहि ˆ होइछ । तैं हे अम्ब ! हे मा हे करुणामयि ! आब एहि 
अयोग्य सन्तानक कल्याणार्थ क्रिया करू (कहि पैरपर खसैत छथि) ! 
प्रिथिला- ( हाथसँ उठबैत) अरे ! सबहु उठू उठू, आब अहाँ सबहिको मङ्गले मङ्गल 
अछि । हम अहाँ सबहिक कल्याणक हेतु जगज्जननी श्री सीताक विनय के शुभ 
होएबाक वरदान लेल अछि । एखन अहाँ सबहुकाँ की इच्छा अछि से त कहू । 
पैथिली- मा और की रहत ? 
राजभक्ति हृदि अचल सदाचारहि चित लागै । 
विद्या विविध प्रचार दोष सामाजिक त्यागै ॥ 
कृषि--वाणिज्योत्साह उचित व्यय सब काँ भावै । 
वृथा विरोधक नाश देखिसभ हिय हरषावै ॥ 
इतिहासक सङ्कलनसौं विबुध देशसेवा करथि ॥ 
नृपति धनीकैं कहु कृपा योग्य स्वदेशी आदर्रथ । 

मिथिला - श्रीसीताक कृपासँ अहाँ सबहिकाँ ई सब अभिलाषा सिद्ध होएत; तथापि 


एहसँ विशेष जँ किछु इच्छा हो तँ कह्‌ । 
मैथिल- अम्ब । एहिसँ विशेष की होएत ? तथापि जँ अहाँक एहन अनुग्रह जँ अछि 


त इहो अवश्य होऔ । 
नुपति सुयश सुत-वित-युत देशक नीति सुपथ चित आनथु । 


मैथिल-प्रजा प्रजासम देखथु ई आवश्यक मानथु ॥ 
बरिसे मेघ शस्य परिपूरै दुरित दूर भै भागौ । 
सबहिक मन महँ अचल भावसौ धर्म कर्म रुचि जागो ॥ 
मिथिला- अस्तु: त इहो होएत । 
[कहैत यवनिका पतन] 
इति श्रीमैथिल-करणकायस्थ - श्रीरघुनन्दनदासरचित 


मिथिला-नाटक समाप्त । 


